



नटराज स्तोत्रं (पतंजलि कृतम्)-चरणशृंगरहित श्री नटराज



<https://www.chalisa.online>

॥ नटराज स्तोत्रं (पतंजलि कृतम्) ॥

चरणशृंगरहित श्री नटराज स्तोत्रं

सदंचित-मुदंचित निकुंचित पदं झलझलं-चलित मंजु कटकं ।
 पतंजलि दृगंजन-मनंजन-मचंचलपदं जनन भंजन करम् ।
 कदंबरुचिमंबरवसं परममंबुद कदंब कविडंबक गलम्
 चिदंबुधि मणिं बुध हृदंबुज रविं पर चिदंबर नटं हृदि भज ॥ 1 ॥

हरं त्रिपुर भंजन-मनंतकृतकंकण-मखंडदय-मंतरहितं
 विरिचिसुरसंहतिपुरंधर विचिंतितपदं तरुणचंद्रमकुटम् ।
 परं पद विखंडितयमं भसित मंडिततनुं मदनवंचन परं
 चिरंतनममुं प्रणवसंचितनिधिं पर चिदंबर नटं हृदि भज ॥ 2 ॥

अवंतमखिलं जगदभंग गुणतुंगममतं धृतविधुं सुरसरित्-
 तरंग निकुरुंब धृति लंपट जटं शमनदंभसुहरं भवहरम् ।
 शिवं दशदिगंतर विजृंभितकरं करलसन्मृगशिशुं पशुपतिं
 हरं शशिधनंजयपतंगनयनं पर चिदंबर नटं हृदि भज ॥ 3 ॥

अनंतनवरत्नविलसत्कटककिंकिणिझलं झलझलं झलरवं
 मुकुंदविधि हस्तगतमद्दल लयध्वनिधिमिद्धिमित नर्तन पदम् ।
 शकुंतरथ बर्हिरथ नंदिमुख भृगिरिटिसंघनिकटं भयहरम्
 सनंद सनक प्रमुख वंदित पदं पर चिदंबर नटं हृदि भज ॥ 4 ॥

अनंतमहसं त्रिदशवद्य चरणं मुनि हृदंतर वसंतममलम्
 कबंध वियदिद्ववनि गंधवह वह्निमख बंधुरविमंजु वपुषम् ।
 अनंतविभवं त्रिजगदंतर मणिं त्रिनयनं त्रिपुर खंडन परम्
 सनंद मुनि वंदित पदं सकरुणं पर चिदंबर नटं हृदि भज ॥ 5 ॥

अचिंत्यमलिवृंद रुचि बंधुरगलं कुरित कुंद निकुरुंब धवलम्
 मुकुंद सुर वृंद बल हंतृ कृत वंदन लसंतमहिकुंडल धरम् ।
 अकंपमनुकंपित रतिं सुजन मंगलनिधिं गजहरं पशुपतिम्
 धनंजय नुतं प्रणत रंजनपरं पर चिदंबर नटं हृदि भज ॥ 6 ॥

परं सुरवरं पुरहरं पशुपतिं जनित दंतिमुख षण्मुखममुं
 मृडं कनक पिंगल जटं सनक पंकज रविं सुमनसं हिमरुचिम् ।
 असंघमनसं जलधि जन्मगरलं कवलयंत मतुलं गुणनिधिम्
 सनंद वरदं शमितमिंदु वदनं पर चिदंबर नटं हृदि भज ॥ 7 ॥

अजं क्षितिरथं भुजंगपुंगवगुणं कनक शृंगि धनुषं करलसत्
 कुरंग पृथु टंक परशुं रुचिर कुंकुम रुचिं डमरुकं च दधतं ।
 मुकुंद विशिखं नमदबंध्य फलदं निगम वृंद तुरगं निरुपमं
 स चंडिकममुं झटिति संहतपुरं पर चिदंबर नटं हृदि भज ॥ 8 ॥

अनंगपरिपंथिनमजं क्षिति धुरंधरमलं करुणयंतमखिलं
 ज्वलंतमनलं दधतमंतकरिपुं सततमिंद्र सुरवंदितपदम् ।
 उदंचदरविंदकुल बंधुशत बिंबरुचि संहति सुगंधि वपुषं
 पतंजलि नुतं प्रणव पंजर शुक्रं पर चिदंबर नटं हृदि भज ॥ 9 ॥

इति स्तवममुं भुजंगपुंगव कृतं प्रतिदिनं पठति यः कृतमुखः
 सदः प्रभुपद द्वितयदर्शनपदं सुललितं चरण शृंग रहितम् ।
 सरः प्रभव संभव हरित्यति हरिप्रमुख दिव्यनुत शंकरपदं
 स गच्छति परं न तु जनुर्जलनिधिं परमदुःखजनकं दुरितदम् ॥ 10 ॥
 इति श्री पतंजलिमुनि प्रणीतं चरणशृंगरहित नटराज स्तोत्रं संपूर्णम् ॥

॥ <https://www.chalisa.online> ॥